

## Lil Marija Bambina Sunett ta' Mons. Ġużeppi Farrugia

Patri Dijonisju Mintoff

Dan huwa sunett li jiena għaziltikom għall-ktejjeb tal-festa għal din is-sena meħud mill-“Messaggier ta' Marija”.

### “MARIJA BAMBINA”

X'għaxxa, xi ġmiel, xi hlewwa ta' tarbija!  
Fommha tal-għasel, lewn il-qroll xofftejha,  
Nisel il-warda ż-żewġ ħaddejn mimlija,  
Zoroq bħas-sema u sbieħ bħax-xemx għajnejha.


Tassew li bħalha qatt ma ħlaqt, Mulejja,  
Mkien ieħor ma xerridt daqstant sbuħija,  
Is-sema, il-baħar, l-art xejn mhuma ħdejha,  
Kulma sabiħ hemm fihom, gbartu Fiha.

Lilha żejjint bid-doni tan-natura,  
Għax ridtha tal-ħolqien tkun is-Sinjura.  
Imma biex kemm int kbir tassew turina,

Bil-grazzja mlejtha u kabbartilha ż-żina.  
Mħabba Ġesù li kellu joħroġ minnha,  
Ridt wara ġmielek, l'hi b'ġmielha ġġenninna.

**Mons. Ġużeppi Farrugia**

1-9-1948



Kopja tat-test originali miktub minn Mons. Ġużeppi Farrugia



### Biografija

## Mons. Giuseppe Farrugia (1887-1969)

Twieled fil-Belt Victoria, Għawdex, fl-20 ta' Jannar, 1887; ornat saċerdot (1912); serva f'Salonika bħala kappillan militari fl-Ewwel Gwerra l-Kbira (1914-18); għalliem għal ħafna snin tal-Latin u t-Taljan fil-Liċeo u fis-Seminarju t'Għawdex, u baqa' magħruf bħala 'is-surmast' (1920); Biblijotekarju tal-Librerija Pubblica, Għawdex (1939-45); maħtur Monsinjur tal-Katidral (1946) u Lettur fl-istess knisja (1946); predikatur

għaref; kien jippossjedi tajjeb il-prosodija Latina, Taljana u Maltija, u huwa magħruf bħala Latinista, prożatur, u poeta bit-Taljan u bil-Malti.

**Pubblikazzjonijiet:** *Sagħtar u Plejju*, poeżiji (1924); *Palm u Rand*, poeżiji (1925); *L-Ittra tal-Papa Piju XI f'Għeluq il-Hmistax-il Mitt sena tal-Mewt ta' S. Wistin* (1930); *Il-Bniedem Imgarrab*, rumanz (1956); *Cantica Pagorum*, poeżiji bi sfond storiku fuq l-irħula t'Għawdex.

Fil-kollezzjoni *Kotba tal-Mogħdija taż-Żmien* – Nru 74: *Maria Platamun*, Nru 103: *Ahmed, Ġraja Ghawdxija*.

Traduzzjoni – *Għawdex bil-Ġraja Tiegħu*, mit-Taljan *Gozo Antico e Moderno* ta' G.P. Agius de Soldanis, Vol.1 (1936), Vol 2, (1953).